

## IT-TNEJN

### TAS-VI ĠIMGHA MATUL IS-SENA

*Salmodya tat-Tnejn tat-II ġimgħa*

#### IS-SEJHA GHAT-TIFHIR 'L ALLA

**V/.** Mulej, iftaħli xufftejja.

**R/.** U fommi jxandar it-tifhir tiegħek.

#### Salm 94 (95)

**Ant.** Infahħru bil-hena 'l-Mulej, ngħannulu b'għajat ta' ferħ.

Ejjew, ħa nfahħru bl-hena l-Mulej,  
ħa ngħajtu bil-ferħ lill-blata tas-salvazzjoni tagħna!  
Nersqu quddiemu b'għana ta' radd il-ħajr,  
ngħannulu b'għajat ta' ferħ.

**Ant.** Infahħru bil-hena 'l-Mulej, ngħannulu b'għajat ta' ferħ.

Għax Alla kbir hu l-Mulej,  
sultan kbir fuq l-allat kollha.  
F'idejġ huma qigħan l-art,  
tiegħu huma qċaċet l-għoljiet.  
Tiegħu l-baħar, għax hu għamlu;  
tiegħu l-art, għax b'idejġ saret.

**Ant.** Infahħru bil-hena 'l-Mulej, ngħannulu b'għajat ta' ferħ.

Ejjew inqimuh u ninxteħtu quddiemu,  
għarkubbejġna quddiem il-Mulej li ħalaqna!  
Għaliex hu Alla tagħna,  
u aħna l-poplu tal-mergħa tiegħu u n-nagħaġ tiegħu.

**Ant.** Infahħru bil-hena 'l-Mulej, ngħannulu b'għajat ta' ferħ.

M'hux li kontu lllum tisimgħu leħnu!  
"La twebbsux qalbkom bħal f'Meriba,  
bħal dakinhar f'Massa, fid-deżert,  
meta ġarrbuni u ttantawni missirijietkom,  
għalkemm raw dak li jien għamilt.

**Ant.** Infahħru bil-hena 'l-Mulej, ngħannulu b'għajat ta' ferħ.

Għal erbgħin sena domt nistmellu dan in-nisel;  
u jien għedt: 'Qalbu mhassra dan il-poplu,  
u triqati ma jagħrfux.'  
Għalhekk ħlift fl-għadab tiegħi:  
Ma jidħlux fil-mistrieħ tiegħi!"

**Ant.** Infahħru bil-hena 'l-Mulej, ngħannulu b'għajat ta' ferħ.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
U jibqa' għal dejjem ta' dejjem. Ammen.

**Ant.** Infahħru bil-hena 'l-Mulej, ngħannulu b'għajat ta' ferħ.

## UFFIĊĠU TAL-QARI

**V/.** O Alla, ejja eħlisni.

**R/.** Mulej, fittex għinni.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
u jibqa' għal dejjem ta' dejjem. Ammen. Hallelujah.

## INNU

I. *Billejl jew kmieni ma' sbiħ il-jum*

Dan ħin tajjeb biex nisimgħu  
leħen l-anglu qed iħabbar

li l-Għarus, hallieq tas-saltna  
tas-smewwiet, dalwaqt iħabbat.

Ix-xebbiet għaqlin bl-imsiebaħ  
mixgħulin f'idejhom jiġu  
biex jilqgħuh; u wiċċhom jixhed  
il-ferħ kbir li jimla qalbhom.

Iżda l-boloh, meta jaslu  
bil-musbieħ bla żejt u mitfi,  
jibqgħu barra għax isibu  
bieb is-saltna magħluq f'wiċċhom.

Mela nishru u nhejju ruħna  
b'dawl il-fidi w nar l-imħabba,  
ħalli meta l-Mulej jiġi  
jistħoqqilna nidħlu miegħu.

Sultan twajjeb, int mexxina  
lejn is-saltna mbierka tiegħek,  
fejn ningabru lkoll madwarek  
b'għana ta' tiffhir għal dejjem. Ammen.

### I. *Matul il-jum*

Ħajja tal-gusti, triq u tama tagħna,  
għajn ta' kull tjieba, Kristu, sliem tad-dinja,  
minn qalbna w fommna lilek noffru innu  
ta' ferħ u glorja.

Dak kollu li hu ġid u tjieba fina  
jixhed il-qawwa tiegħek: iomħabbitna,  
il-ħila u x-xewqat tagħna, kull ma aħna,  
kollox ġej minnek.

Agħtina s-sliem fi żmienna, qawwi l-fidi,  
għin lid-dgħajfin, u sawwab fuqna l-maħfra,  
qassam b'idejk miftuħa l-grazzji tiegħek  
lil ħutek kollha.

Ha tisma' talbna t-Trinità Qaddisa,  
Alla l-Missier, int l-Iben, u l-Ispirtu:  
u lilkom trodd bla heda d-dinja kollha  
tifhir u glorja. Ammen.

## **SALMODIJA**

**Ant. 1:** Agħtini widen, Mulej, u fittex eħlisni.

**Salm 30 (31):1-17, 20-25**

### **I**

Fik, Mulej, jien nistkenn; \*  
ma jkolli qatt għax nirgħex.  
Fil-gustizzja tiegħek salvani, \*  
agħtini widen u fittex eħlisni.  
Kun blata tal-kenn għalija, \*  
fortizza qawwija ta' salvazzjoni.

Inti l-blata u l-fortizza tiegħi; \*  
f'għieh ismek mexxini u wennisni.  
Ohroġni mix-xibka li ħbew għalija, \*  
għax inti l-qawwa tiegħi.

F'idejk jien nerħi ruħi; \*  
int teħlisni, Mulej, Alla tas-sewwa.  
Int tobġhod 'il min iqim allat fiergħa; \*  
imma jien fil-Mulej nittama.

Nifraħ u nithenna għat-tjieba tiegħek, †  
int, li rajt l-hemm tiegħi, \*  
li għaraft id-diqa ta' qalbi.  
Ma tlaqtnix f'idejn l-għedewwa, \*  
imma qegħedtli fil-wisa' riglejja.  
Glorja.

**Ant. 1:** Agħtini widen, Mulej, u fittex eħlisni.

**Ant. 2:** Uri d-dawl ta' wiċċek lill-qaddej tiegħek, Mulej.

## II

Henn għalija, Mulej, għax ninsab fil-hemm, †  
infnew għajnejja minħabba d-dwejjaq, \*  
ruħi wkoll u l-ġewwieni tiegħi.

Infriet ħajti bl-għali, \*  
u bl-ilfiq is-snin ta' ħajti;  
minħabba fil-hemm naqsitni saħħti, \*  
u tmermer għadmi kollu.

Minħabba l-għedewwa tiegħi kollha, \*  
jien sirt haġa ta' min ikasbarha;  
Haġa ta' twerwir għall-ġirien tiegħi, \*  
u ta' biża' għal min jafni.  
Dawk li jarawni barra \*  
jaħarbu minni.

Intlift minn sensija bħal wiehed mejjet, \*  
sirt bħal ġarra mkissra.

Għax smajt l-għajdut tal-kotra fuqi; \*  
biża' minn kullimkien madwari.

Jiftiehm u bejniethom kontrija, \*  
jonsbuni biex jeħduli ħajti.

Imma jien fik nittama, Mulej; \*  
jien ngħidlek: "Alla tiegħi int!"

F'idejk hi xortija, †  
eħlisni minn id l-għedewwa, \*  
minn id dawk li jeħduha kontrija.

Uri d-dawl ta' wiċċek lill-qaddej tiegħek; \*  
fit-tjieba tiegħek eħlisni.

Glorja.

**Ant. 2:** Uri d-dawl ta' wiċċek lill-qaddej tiegħek, Mulej.

**Ant. 3:** Imbierek il-Mulej li għamel miegħi għegubijiet ta' tjieba.

## III

Kemm hu kbir il-ġid tiegħek, Mulej, \*

li inti rfajt għal min jibza' minnek,  
li int hejjejt għal min jafda fik, \*  
quddiem il-bnedmin kollha!

Bil-ħarsien tiegħek tkenninhom \*  
kontra t-tnassis tal-bnedmin;  
fl-għarix tiegħek taħbihom \*  
kontra t-tqassis ta' l-ilsna.

Imbierek il-Mulej li minn belt qawwija \*  
għamel miegħi għegubijiet ta' tjieba.  
Jien għedt fil-fixla li kelli: \*  
"Ninsab maqtuġh minn taht għajnejk."  
Imma int smajt lehen it-tħannin tiegħi \*  
meta sejjaht l-għajnuna tiegħek.

Hobbu l-Mulej, ħbieb tiegħu kollha. †  
Lit-twajbin iħarishom il-Mulej, \*  
imma jpattiha sewwa lil min jimxi bil-kburija.  
Issaħhu u qawwu qalbkom, \*  
intom ilkoll li tittamaw fil-Mulej.  
Glorja.

**Ant. 3:** Imbierek il-Mulej li għamel miegħi għegubijiet ta' tjieba.

**V/.** Mexxini fis-sewwa tiegħek, Mulej, u għallimni.

**R/.** Għax int Alla tas-salvazzjoni tiegħi.

## **LEZZJONI 1**

Qari mill-Ktieb tal-Proverbji

**Prov 3:1-20**

*Kif jinsab l-għerf*

Ibni, tinsiex it-tagħlim tiegħi,  
izda żomm f'qalbek il-kmandamenti tiegħi;  
għax għomor twil u ħafna snin u riżq tajjeb iġibulek.  
It-tjieba u l-fedeltà tħallihomx iħalluk;  
ma' għonqok orbothom.

Hekk issib xorti u isem tajjeb quddiem Alla u l-bnedmin.  
Ittama fil-Mulej b'qalbek kollha,  
u tafdx fl-għaqal tiegħek.  
Fih aħseb f'kull ma tagħmel,  
u hu jwittilek triqatek.  
Toqgħodx taħseb kemm inti għaref,  
imma ibża' mill-Mulej u warrab mill-ħażen.  
Ha jkun dan is-saħħa ta' ġismek,  
u d-duwa għal għadmek.

Wegġaħ lill-Mulej b'gidek,  
u bl-ewwel dħul tal-qligh tiegħek;  
u jimtlew bil-qamħ l-imħażen tiegħek,  
u l-imgħasar bl-inbid ifuru.

Ibni, tistmerrx it-tagħlim tal-Mulej,  
u tiddejjaqx bit-twiddib tiegħu,  
għax il-Mulej iwiddeb lil min iħobb,  
u jgħakkes 'l ibnu l-maħbub.

Hieni min isib l-għerf,  
u l-bniedem li jikseb id-dehen,  
għax qligh il-għerf jiswa aktar mill-fidda,  
u l-ġid li jġib hu aħjar mid-deheb.  
L-għerf hu eghžeż mill-ħaġar prezzjuż,  
kull ma tixtieq qalbek ma jiswiex daqsu.  
Għomor twil f'idu l-leminja,  
għana u ġieħ fix-xellugija.  
Fihom l-għaxqa t-triqat tiegħu,  
kollha sliem il-mogħdijiet tiegħu.  
Hu sigra tal-ħajja għal min ihaddnu;  
hieni hu min iżomm sħiħ miegħu.

Bl-għerf il-Mulej waqqaf l-art,  
bid-dehen saħħaħ is-smewwiet;  
bl-għerf tiegħu nfethu qigħan il-baħar,  
u s-sħab iraxxax il-qtar tan-nida.

**RESPONSORJU** Prov 3:11. 12; Lhud 12:7b

**R/.** Tistmerrx it-tagħlim tal-Mulej, u tiddejjaqx bit-twiddib tiegħu: \* Għax il-Mulej iwiddeb lil min iħobb, u jgħakkes ‘l ibnu l-maħbub.

**V/.** Alla qiegħed jimxi magħkom ta’ wlied: min hu dak l-iben li missieru ma jwiddbux? \* Għax il-Mulej iwiddeb lil min iħobb u jgħakkes ‘l ibnu l-maħbub.

## LEZZJONI II

Qari mid-Diskorsi ta’ San Bernard, abbati

### *It-tfittxija ta’ l-għerf*

Inhabirku għall-ikel li ma jintemmx; inhabirku għas-salvazzjoni tagħna. Naħdmu fl-għalqa tad-dwieli tal-Mulej biex jisthoqqilna naqilgħu d-dinar ta’ jum xogħol. Naħdmu bl-għerf, li jgħidilna: *Min jimxi fuqi, ma jidnibx. L-għalqa hija d-dinja*, jgħid il-Mulej, li hu l-istess Verità; nagħżqu fiha: hemm teżor moħbi, inħaffru għalih; hu l-għerf li rridu noħorġu mill-moħba; ilkoll infittxuh, ilkoll nixtquh.

*Jekk tridu tistaqsu, jgħid l-għerf, staqsu, erġgħu ejjew.* Nergħu niġu minn fejn? *Tmurx, jgħidilna l-għerf, wara xewqatek.* Jekk ma nsibx l-għerf fix-xewqat tiegħi, fejn sa nsibu? Nixtiequ b’qalbi kollha, u ma nkunx kuntent li nsibu biss, imma jekk jirnexxili nsibu nkun irrid inqiegħed f’hoġri *kejl tajjeb, marsus, mhezhez sewwa, u mburgat.* Għax tassew *hieni min isib l-għerf, hieni l-bniedem li jikseb id-dehen.* Fittex mela l-għerf meta għadek tista’ ssibu; sejjahlu meta hu fil-qrib.

Trid tkun taf kemm hu fil-qrib? L-għerf qiegħed hdejk, f’fommok u f’qalbek, u ssibu, jekk tfittxu b’qalb sinciera. Jekk f’qalbek issib l-għerf, fommok ikun mimli bid-dehen: fittex li fommok ikun mimli, u mhux fgat, bl-għerf, li ma tarmix kollox barra!

Meta sibt l-għerf, qisek, sibt l-għasel: iżda ticolx iżzejjed li ma jkollokx titfa’ kollox barra. Kul, ħa jkollok dejjem il-guħ tiegħu, għax l-għerf jgħid: *Min jiekol minni jkun jixtieq aktar.* Tahseb qatt li dak li għandek hu ħafna; ticolx iżzejjed li ma tarmix kollox barra, u tiflek ukoll il-ftit li għandek, għax waqft tfittex qabel il-waqt. M’għandekx tieqaf tfittex u ssejjah l-għerf, meta għadek tista’ ssibu, meta għadu qrib tiegħek. Inkella, kif jgħid l-istess Salamun, *tiekol ħafna għasel mhux sewwa, għax min jifli l-gieħ jinħakem minnu.*

Jekk hu *hieni min isib l-għerf, hieni l-bniedem, anzi aktar hieni, il-bniedem li moħhu fl-għerf:* dan, forsi, ifisser li fommok mimli bl-għerf.

Fommok mimli għerf u għaqal jekk f’fommok għandek dawn it-tliet ħwejjeg: l-istqarrija ta’ ħtijietek, il-kelma ta’ tifhir u radd il-ħajr, u, fl-aħħarnett, il-



kelma li biha thajjar ‘il haddiehor ghat-tajjed. *Wiehed jemmen f’qalbu biex ikollu l-gustizzja u jistqarr b’xufftejh biex ikollu s-salvazzjoni*, għalhekk il-bniedem gust, meta jibda jitkellem, l-ewwel jixli lilu nnifsu mbagħad ifaħħar lil Alla, u fl-aħħar, jekk tassew għandu fomm mimli bl-għerf, ihajjar ghat-tajjed lil għajru.

## **RESPONSORJU Għerf 7:10ab. 11a; 8:2aċ**

**R/.** Aktar mis-saħħa u s-sbuħija habbejt l-għerf u għogobni aktar mid-dawl;  
\* Ma’ l-għerf ġieni l-ġid kollu.

**V/.** L-għerf jien habbejtu u fittixtu sa minn żgħożiti, u tghaxxaqt bis-sbuħija tiegħu: \* Ma’ l-għerf ġieni l-ġid kollu.

## **Talba**

O Alla, int tajtna kelma li tagħmel l-għamara tiegħek fir-ruħ sewwa u safja: aghmel li, bil-grazzja tiegħek, jisthoqqilna li tghammar fina. B’Ibnek Ġesù Kristu Sidna, li miegħek jgħix u jsaltan flimkien ma’ l-Ispirtu s-Santu, Alla, għal dejjem ta’ dejjem. Ammen.

Inbierku l-Mulej.

**R/.** Inroddu ħajr lil Alla.

## **IT-TIFHIR TA’ SBIH IL-JUM**

**V/.** O Alla, ejja eħlisni.

**R/.** Mulej, fittex għinni.

Glorja. Kif kien mill-bidu. Hallelujah.

## **INNU**

Kristu Alla, xemx ta’ ruħna,  
bid-dawl tiegħek, kbir u qawwi,  
tkeċċi minna l-lejl tal-ħtija,  
u tferraħna b’jum il-grazzja.

Int tassew id-dawl tad-dinja,

mhux il-kewkba ta' filgħodu,  
li, bid-dija fietla tagħha,  
thabbar sbiħ il-jum lill-bniedem.

Izd'int aqwa mix-xmux kollha,  
dawl u jum oħrajn m'hemmx hliefek,  
int li d-dija tiegħek tinfed  
sa ġol-qiegħ ta' ruħ il-ħlejjaq.

Dawl tal-glorja ta' Missierek,  
ejja fina, bik imliena,  
għax, mingħajr il-grazzja tiegħek,  
dlam u biża' jahkmu fuqna.

Ġieħ u sebħ għal dejjem, Kristu,  
Sultan twajjeb, jintradd lilek,  
lill-Missier, u lill-Ispirtu  
Difensur u Farag tagħna. Ammen.

## **SALMODIJA**

**Ant. 1:** Meta niġi u nara wiċċ Alla?

### **Salm 41 (42)**

Bhalma għażziela tixxennaq għan-nixxighat ta' l-ilma, \*  
hekk tixxennaq ruħi għalik, Alla tiegħi.  
Ruħi għatxana għal Alla, għal Alla l-ħaj; \*  
meta niġi u nara wiċċ Alla?  
Id-dmugħ lejl u nhar kien l-ikel tiegħi, \*  
meta l-jum kollu kienu jgħiduli:  
"Fejn hu Alla tiegħek?"  
Dan niftakar, u nħoss qalbi tinħall ġewwa fija, \*  
kif kont nimxi lejn it-tabernaklu tas-sebħ  
sad-dar ta' Alla,  
fost l-għajat ta' ferħ u ta' radd il-ħajr, \*  
qalb folla ferħana.

Għaliex tintelaq, ruħ tiegħi, \*  
u tithawwad ġewwa fija?

Ittama f'Alla, għax jien nibqa' nfahhru; \*  
hu l-ghajnuna tiegħi u Alla tiegħi!

Tintelaq ruhi go fija; †  
għalhekk fik niftakar \*  
minn art il-Ġordan u mill-Ħermon  
u mill-muntanja ta' Misgħar.

Minn irdum għal irdum jidwu \*  
il-ħsejjes qawwija ta' l-ilmijiet tiegħek;  
il-ħalel u l-imwieg kollha tiegħek \*  
għaddew minn fuqi.

Lejl u nhar il-Mulej jurini l-ħniena tiegħu; \*  
jien ngħanni u nitlob lil Alla l-ħaj.  
Nghid lil Alla, il-blata tiegħi: "Għaliex tlaqtni? \*  
Għax għandi ngħix imdejjaq  
taħt it-tagħkis ta' l-għadu?"

Kull meta jghajjrni l-għedewwa tiegħi, †  
qishom qed ikissruli għadmi; \*  
meta jghiduli l-ħin kollu: "Fejn hu Alla tiegħek?"

Għaliex tintelaq, ruħ tiegħi, \*  
u titħawwad għewwa fija?  
Ittama f'Alla, għax jien nibqa' nfahhru; \*  
hu l-ghajnuna tiegħi u Alla tiegħi!

Glorja.

**Ant. 1:** Meta niġi u nara wiċċ Alla?

**Ant. 2:** Alla tal-ħlejjaq kollha, ħares lejna u henn għalina.

### **Kantiku Sir 36:1-5. 10-13**

Henn għalina, Mulej, Alla tal-ħlejjaq kollha, †  
u ħares lejna ; \*  
xerred il-biza' tiegħek fuq il-ġnus kollha.

Erfa' idek kontra l-ġnus barranin, \*  
ħalli jaraw il-qawwa tiegħek.

Uri lilna l-kobor tiegħek fihom, \*  
bħalma wrejt lilhom qdusitek fina.  
Hekk huma jagħrfu, kif għarafna aħna, \*  
li ma hemmx, Mulej, Alla ieħor ħliefek.  
Erga aghmel il-mirakli u tenni għegubijietek ; \*  
Sebbaħ lil idek u d-driegħ tal-lemin tiegħek.

Igbor it-tribù kollha ta' Ġakobb ; \*  
Roddilhom il-wirt li kellhom qabel.  
Henn, Mulej, għall- poplu li jgib ismek, \*  
għal Izrael, li int tqisu b'ibnek il-kbir.  
Ikollok ħniena mill-belt qaddisa tiegħek, \*  
Ġerusalemm, il-post tal-mistrieħ tiegħek.  
Imla 'l Sijon bl-għana ta' tifhirek, \*  
u s-santwarju tiegħek b'sebhek.  
Glorja.

**Ant. 2:** Alla tal-ħlejjaq kollha, ħares lejna u henn għalina.

**Ant. 3:** Imbierek int, Mulej, fil-wisa' kollu tas-sema.

### **Salm 18 (19) A**

Is-smewwiet ixandru l-glorja ta' Alla, \*  
għemil idejh tħabbar il-firxa tas-sema.  
Jum lil ieħor jagħti l-aħbar, \*  
lejl lil ieħor iwassal it-tagħrif.

Ma hemmx aħbar u anqas kliem, \*  
ma hemmx lehen li ma jinstemax.  
Ma' l-art kollha jasal lehinhom, \*  
mad-dinja kollha jixtered kliemhom.

Lix-xemx għamlilha għarix fihom; †  
u hi, bħal għarus ħiereg minn kamartu, \*  
ferhana bħal ggant għall-girja tagħha,  
minn tarf is-smewwiet hi toħroġ, †  
sat-truf l-oħra d-dawran tagħha; \*  
xejn ma jinħeba mis-sħana tagħha.

Glorja.

**Ant. 3:** Imbierek int, Mulej, fil-wisa' kollu tas-sema.

## **LEZZJONI QASIRA Ġer 15:16**

Jiena sibt kliemk u kiltu; u kelmtk saritli l-ferħ u l-hena ta' qalbi; ġhax jiena msemmi ġhalik, Mulej, Alla ta' l-eżerċi.

## **RESPONSORJU QASIR**

**R/.** Ġhannu, ġusti, bil-ferħ lill-Mulej; \* Jixirqilhom ifaħħruh in-nies sewwa. Ġhannu.

**V/.** Ġhannulu ġhanja ġdida. \* Jixirqilhom ifaħħruh in-nies sewwa. Glorja. Ġhannu.

### **Ant. tal-kantiku ta' Żakkarija:**

Imbierek il-Mulej, ġhax ġie jżurna u ħelisna.

Imbierek il-Mulej, Alla ta' Izrael, \*  
    ġhaliex ġie jżur u jifdi l-poplu tieġħu,  
u waqqaf ġhalina qawwa ta' salvazzjoni \*  
    f'dar David, qaddej tieġħu,  
bħalma kien wiegħed fl-imgħoddi \*  
    b'fomm il-profeti qaddisin tieġħu,  
biex isalvana mill-ġhedewwa tagħna \*  
    u minn idejn dawk kollha li jobogħduna.  
B'hekk juri ħniena ma' missirijietna, \*  
    u jiftakar fil-patt qaddis tieġħu,  
fil-ħalfa li ħalef lil Abraham missierna, \*  
    li jagħtina  
li, meħlusin minn idejn l-ġhedewwa tagħna, \*  
    naqduh bla biża'  
tul ħajjitna kollha, \*  
    bil-ġustizzja u l-qdusija quddiemu.  
U inti, tfajjel, tissejjah profeta ta' l-Ġholi; \*  
    ġhax tmur qabel il-Mulej biex tħejjilu triqatu,  
biex tgħarraf lill-poplu tieġħu bis-salvazzjoni, \*  
    bil-maħfra ta' dnubiethom,  
ħierġa mill-qalb ħanina ta' Alla tagħna, \*  
    li jibagħtilna mill-ġholi ż-żjara tax-Xemx tielgħa,

ha jdawwal lil dawk li jinsabu  
fid-dlamijiet u d-dell tal-mewt, \*  
ha jmexxi l-passi tagħna fit-triq tas-sliem.  
Glorja lill-Missier, u lill-Iben, \*  
u lill-Ispirtu s-Santu,  
Kif kien mill-bidu, issa u dejjem, \*  
u jibqa' għal dejjem ta' dejjem. **Ammen.**

**Ant. tal-kantiku ta' Żakkarija:**

Imbierak il-Mulej, għax gie jżurna u helisna.

**PREĊI**

Is-Salvatur tagħna għamilna saltna u qassisin, biex noffru sagrificċju li jogħgob lil Alla. Ngħidulu b'radd ta' ħajr:

*Mulej, zommna fis-servizz tiegħek.*

Kristu, inti l-Qassis ta' dejjem, li tajt saċerdozju qaddis lill-poplu tiegħek;

- aghmel li noffru bla heda sagrificċji spiritwali li jogħgbu lil Alla.

Fil-ħniena tiegħek, imliena bil-frott ta' l-Ispirtu s-Santu;

- agħtina s-sabar, it-tjieba u l-ħlewwa ma' kulħadd.

Aghmel li nhobbuk, biex ikollna lilek, li inti mħabba;

- għinna ngħixu sewwa, hekk li ħajjitna tkun ta' tifhir għalik.

Aghmel li nfittxu dak li hu ta' gid għal ħutna;

- għallimna nħaffulhom it-triq tas-salvazzjoni.

**Missierna**

**Talba**

Mulej, Alla li tista' kollox, int wassaltna f'dan il-bidu ta' jum ieħor; salvana llum bil-qawwa tiegħek, biex matul din il-ġurnata ma nersqu lejn ebda dnuv, iżda nfittxu li bi kliemna, bi ħsibijietna u għemilna, nagħmlu dejjem dak li hu gust quddiemek. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

**Għeluq**

Il-Mulej iberikna, iħarisna minn kull deni, u jwassalna għall-ħajja ta' dejjem.  
Ammen.

## **IT-TALB TA' NOFS IL-JUM**

**V/.** O Alla, ejja eħlisni.

**R/.** Mulej, fittex għinni.

Glorja. Kif kien mill-bidu. Hallelujah.

### **Fid-Disgha ta' filghodu**

#### **INNU**

Spirtu s-Santu, li int Alla  
wieħed mal-Missier u l-Iben,  
ejja xxerred ġewwa fina,  
ħalli bik ilkoll timliena.

Bi kliem fommna, b'qalbna w ruhna,  
nerfġhu lejġ it-tifħir tagħna;  
int kebbisna b'nar imħabbtek,  
u nxerduħ fl-oħrajn madwarna.

Kun id-dawl li jtina l-għarfa  
tal-Missier u l-Iben tiegħu:  
żomm qawwija l-fidi tagħna  
fik, l-Ispirtu li ġej minnhom. Ammen.

### **F'Nofsinhar**

#### **INNU**

Mexxej qawwi, Alla veru,  
Inti kollox tqassam sewwa:  
jisbaħ jum, tagħnih bid-dija;  
f'nofsu żzejnu b'dawl iħagġeġ.

Iżda itfi l-għadab fina,  
taffi s-sħana ta' kull deni,  
agħti s-saħħa 'l min hu dgħajjef,

ġib is-sliem tassew fi qlubna.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Faraġ tagħna. Ammen.

### **Fit-Tlieta ta' wara nofsinhar**

#### **INNU**

Alla, int, li fik innifsek  
m'hemmx tibdil lill-ħlejjaq trieġi:  
lil kull siegħa tal-ġurnata  
tqis id-dawl li jkun imissha.

Ibagħtilna lejla tajba,  
fejn il-ħajja qatt ma tonqos,  
imma tersaq lejn il-glorja,  
li tkun ħlas ta' mewt qaddisa.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Faraġ tagħna. Ammen.

**Ant.1** Henjin dawk li jisimġhu l-kelma ta' Alla u jħarsuha.

### **Salm 118 (119):41-48**

#### **VI (Waw)**

Ha tinzel fuqi tjubitek, Mulej, \*  
u s-salvazzjoni tiegħek skond il-wegħda tiegħek.  
Mbagħad nagħti twegħiba lil min jgħajjarni, \*  
għax jiena nafda fil-kelma tiegħek.  
Tneħħili qatt minn fommi kliem is-sewwa, \*  
għax jien fid-digrietu tiegħek nittama.  
Inħares il-liġi tiegħek għal dejjem, \*  
u għal dejjem ta' dejjem.



U nkun bla xkiel fil-mixi tiegħi, \*  
ghax jiena nfittex il-preċetti tiegħek.  
U nitkellem fuq il-preċetti tiegħek \*  
quddiem is-slaten, u ma nisthix.

Nitghaxxaq bil-kmandamenti tiegħek, \*  
li jiena ħabbejt.  
Nerfa' jdejjja lejn il-kmandamenti tiegħek, \*  
u naħseb fuq il-preċetti tiegħek.  
Glorja.

**Ant.1** Henjin dawk li jisimghu l-kelma ta' Alla u jharsuha.

**Ant.2** L-ikel tiegħi hu li nagħmel ir-rieda tal-Missier.

### **Salm 39 (40):2-14, 17-18**

#### **I**

Ittamajt b'tama qawwija fil-Mulej; \*  
hu niżel hdejja u sama' l-ghajta tiegħi.  
Minn bir waħxi tellagħni, \*  
minn qalb il-ħama u t-tajn;  
fuq il-blat qegħedli riġlejja, \*  
u saħħaħli l-mixi tiegħi.  
Qegħedli fuq fommi għanja ġdida, \*  
għanja ta' tifhir lil Alla tagħna.

Hafna jaraw u jimtlew bil-biza' tiegħu, \*  
u jittamaw fil-Mulej.  
Hieni l-bniedem li jqiegħed fil-Mulej it-tama tiegħu, \*  
u ma jmurx mal-kburin, mogħtija għall-gideb.  
Bla għadd l-ghemejjel tiegħek, \*  
Mulej, Alla tiegħi;  
ta' l-ghageb il-ħsibijiet tiegħek għalina; \*  
ħadd ma jħabbatha miegħek!  
Irrid inxandarhom u fuqhom nitkellem; \*  
izda huma ħafna biex insemmihom.

Int ma titghaxxaqx b'sagrificċji u offerti; \*

imma widnejja inti ftahtli;  
ma tlabtnix vittmi tal-ħruq u tat-tpattija. \*  
Mbagħad jien għedt: "Hawn jien, ġej.  
Fil-bidu tal-ktieb hemm miktub fuqi \*  
li nagħmel ir-rieda tiegħek.  
Alla tiegħi, dan jogħgobni; \*  
il-ligi tiegħek ġewwa qalbi."  
Glorja.

**Ant.2** L-ikel tiegħi hu li nagħmel ir-rieda tal-Missier.

**Ant.3** Jien, fqajjar u msejken, għandi 'l Sidi jaħseb fija.

## II

Xandart il-ġustizzja tiegħek f'ġemgħa kbira; †  
xufftejja ma żammejthomx magħluqa. \*  
Mulej, dan inti tafu.  
Ma ħbejtx f'qalbi l-ġustizzja tiegħek; \*  
il-fedeltà u s-salvazzjoni tiegħek jien ħabbarthom;  
ma ħbejtx it-tjieba u l-fedeltà tiegħek \*  
lill-ġemgħa kbira.

Int, Mulej, la ċcaħħadnix mill-ħniena tiegħek; \*  
it-tjieba u l-fedeltà tiegħek  
iharsuni għal dejjem!  
Għax għalquni minn kull naħa  
ħsarat li ma jingħaddux; \*  
ħakmuni ħtjijeti u ma nistax nara;  
huma aktar mix-xagħar ta' rasi; \*  
għandi qalbi maqtugħa.

Ha jogħgbok, Mulej, teħlisni; \*  
Mulej, fittex għinni.  
Jithennew u jifirħu bik \*  
dawk kollha li jfittxuk;  
jgħidu dejjem: "Kbir il-Mulej!" \*  
dawk li jħobbu s-salvazzjoni tiegħek.  
Imma jien, fqajjar u msejken, \*  
għandi 'l Sidi jaħseb fija.  
Inti l-għajnuna u l-ħelsien tiegħi; \*

iddumx ma tghinni, Alla tiegħi!

Glorja.

**Ant.3** Jien, fqajjar u msejken, għandi 'l Sidi jaħseb fija.

### **Fid-Disgha ta' filghodu**

#### **LEZZJONI QASIRA Ġer 31:33**

Dan ikun il-patt li għad nagħmel ma' dar Izrael wara dawk il-jiem, jgħid il-Mulej : Inqiegħed il-liġi tiegħi fihom u niktibha f'qalbhom ; u jiena nkun Alla tagħhom, u huma jkunu l-poplu tiegħi.

**V/.** Ohloq fija qalb safja, o Alla.

**R/.** La twarrabnix minn quddiemek.

#### **Talba**

O Alla, Missier it-tjieba, int ridt li l-bnedmin jaħdmu, biex bix-xogħol tagħhom jgħinu dejjem lil xulxin halli jiksbu hwejjeg aqwa; aghmel li ahna nhabirku bla heda, hekk li ngħixu għalik fl-ispirtu ta' wliedek u nhobbu lil kulhadd bhal ahwa. Bi Kristu Sidna. Ammen.

### **F'Nofsinhar**

#### **LEZZJONI QASIRA**

**Ġer 32:40**

Dan jgħid il-Mulej: Nagħmel magħhom patt għal dejjem li ma nergax lura milli nagħmlilhom il-ġid; inqiegħed il-biza' tiegħi f'qalbhom, biex ma jitbegħdux minni.

**V/.** F'Alla s-salvazzjoni u l-ġieħ tiegħi.

**R/.** Fih il-kenn tiegħi.

#### **Talba**

O Alla, sid u għassies tal-ħsad u d-dielja, inti ssejjaħ il-ħaddiema għax-xogħol u tagħtihom il-ħlas tajjeb li jisthoqqilhom; aghmel li ahna nilqgħu bil-qalb

il-piż tal-jum, hekk li qatt ma ngemgmu kontra dak li jogħgob lilek. Bi Kristu Sidna. Ammen.

## **Fit-Tlieta ta' wara nofsinhar**

### **LEZZJONI QASIRA Eżek 34:31**

Intom il-merħla tiegħi, il-merħla tal-mergħa tiegħi, u jien Alla tagħkom, jgħid Sidi l-Mulej.

**V/.** Il-Mulej hu r-ragħaj tiegħi, xejn ma jonqosni.

**R/.** F'mergħat kollhom ħdura jqegħedni.

### **Talba**

O Alla, int qiegħed issejħilna f'dak l-istess ħin li fih l-Appostli kienu jitolgħu fit-tempju; isma' t-talb li qegħdin nagħmlulek b'fehma sinciera f'isem Ġesù, biex bih naqilgħu mingħandek is-salvazzjoni għal dawk kollha li jsejjħu dan l-isem. Bi Kristu Sidna. Ammen.

Inbierku l-Mulej

**R/.** Inroddu ħajr lil Alla.

### **L-GHASAR**

**V/.** O Alla, ejja eħlisni.

**R/.** Mulej, fittex għinni.

Glorja. Kif kien mill-bidu. Hallelujah.

### **INNU**

Mulej, Missier id-dawl, fit-tjieba tiegħek,  
keċċi minn moħħna d-dlam tad-dnub u l-ħażen,  
agħtina li niżżejnu biss bid-dija  
tal-grazzja tiegħek.

Issa li għadda l-jum bit-taħbit tiegħu,  
ingbarna biex inroddu ħajr lil ismek,  
għax int żammejtna qawwijn f'saħħitna  
matul hidmietna.

Id-dawl tal-jum ġa naqas, u fid-dalma  
tal-lejl dalwaqt jinsatru l-ħwejjeġ kollha;  
int, Xemx ħanina, ibqa' iddi fuqna  
fil-mistrieħ tagħna.

Aħsel lil ruħna b'raġġ tas-safa tiegħek,  
roddilha l-bjuda tat-twelid ġdid tagħha,  
biex, waqt l-irqad tal-ġisem, tibqa' tishar,  
tistenna lilek.

Alla Missier, nagħtuk kull ġieħ u glorja,  
lilek, lil Ibnek, u 'l-Ispirtu s-Santu,  
li sa minn dejjem kbira s-saltna tagħkom,  
u tibqa' għal dejjem. Ammen.

## **SALMODIJA**

**Ant. 1:** Int l-isbaħ fost ulied il-bnedmin, imsawwba l-ħlewwa fuq xufftejk.

### **Salm 44 (45)**

#### **I**

Qalbi tfawwar bi kliem sabiħ; †  
ngħanni l-għanja tiegħi lis-sultan; \*  
lsieni pinna ta' kittieb ħafif.

Int l-isbaħ fost ulied il-bnedmin, †  
imsawwba l-ħlewwa fuq xufftejk; \*  
għalhekk bierkek Alla għal dejjem.

Thazzem, qalbieni, b'sejfek fuq ġenbek; \*  
ilbes il-ġieħ u l-ġmiel tiegħek!  
Irkeb għar-rebħa tas-sewwa u l-ħaqq; \*

turik lemintek hwejjeg ta' l-ghageb!  
Il-vleġeg tieghek jinfdu, †  
taħtek jaqgħu l-popli; \*  
jaqtgħu qalbhom l-ghedewwa tas-sultan.

It-tron tieghek, Alla, għal dejjem ta' dejjem; \*  
xettru tas-sewwa hu x-xettru ta' saltnatek!  
Int thobb il-ġustizzja u tobghod il-ħażen; \*  
għalhekk dilkek Alla, Alla tieghek,  
b'zejt il-hena aktar minn shabek.

Bil-mirra u s-sabbara u l-kassja,  
kollha fwieħa lbiesek. \*  
Mill-palazzi ta' l-avorju  
jferrhek id-daqq tal-kordi.  
Bniet is-sultan joħorġu jilqgħuk; \*  
f'lemintek is-sultana  
mzejjna b'deheb ta' Ofir.  
Glorja lill-Missier, u lill-Iben, \*  
u lill-Ispirtu s-Santu.  
Kif kien mill-bidu, issa u dejjem, \*  
u jibqa' għal dejjem ta' dejjem. Ammen.

**Ant. 1:** Int l-isbaħ fost ulied il-bnedmin, imsawwba l-hlewwa fuq xufftejk.

**Ant. 2:** Ara l-Għarus! Oħorġu ilqgħuh!

## II

Isma', binti, ħares u aġhti widen, \*  
insa 'l ġensek u 'l dar missierek.  
Jitgħaxxaq is-sultan bi ġmielek; \*  
u int, għax hu sidek, aġtih qima.  
In-nies ta' Tir bir-rigali jigu, \*  
il-kbarat ifittxu l-favuri tieghek.

Kollha ġmiel bint is-sultan bil-ġawhar, \*  
minsug bid-deheb ilbiesha.  
Għand is-sultan jeħduha bix-xbejbiet warajha, \*  
it-tfajliet li jingħatawlha bi shabha.  
Jittieħdu b'għajat ta' ferħ u hena; \*

jidhlu fil-palazz tas-sultan.

Flok missirijietek jilhqu wliedek; \*  
inti tqeghedhom kapijiet fuq l-art kollha.  
Infakkar ismek minn nisel għal nisel;  
ifahhruk il-popli għal dejjem ta' dejjem!

Glorja.

**Ant. 2:** Ara l-Għarus! Oħorgu ilqgħuh!

**Ant. 3:** Alla ried li, meta tasal il-milja taż-żminijiet, kollox jingabar taht Kristu.

### **Kantiku (Ef 1:3-10)**

Imbierek Alla u Missier Sidna Ġesù Kristu, \*  
li berikna b'kull xorta ta' barka spiritwali,  
fis-smewwiet fi Kristu.

Hekk hu għażilna fih, †  
sa minn qabel il-holqien tad-dinja, \*  
biex inkunu qaddisa u bla tebgħa  
quddiemu fl-imħabba.

Iddestinana minn qabel li nkunu għalih ulied adottivi †  
permezz ta' Ġesù Kristu; \*  
hekk għogob lir-rieda tajba tiegħu,  
għat-tifhir tal-glorja tal-grazzja tiegħu, \*  
li biha mliena fil-Maħbub tiegħu.

Fih aħna għandna l-fidwa, bid-demmm tiegħu, \*  
il-maħfra tad-dnubiet,  
skond l-għana tal-grazzja tiegħu. \*  
li biha fawwarna fl-għerf u l-għaqal kollu:  
hu għarrafna l-misteru tar-rieda tiegħu; †  
skond il-pjan li għogbu jfassal fih minn qabel, \*  
u li kellu jseħh meta tasal il-milja taż-żminijiet;  
jigifieri, li kollox jingabar taht Ras waħda, li hu Kristu, \*  
kull ma hu fl-art u kull ma hu fis-sema.

Glorja.

**Ant. 3:** Alla ried li, meta tasal il-milja taż-żminijiet, kollox jingabar taht Kristu.

## **LEZZJONI QASIRA**

**1 Tess 2:13**

Nizzu ħajr bla heda lil Alla talli l-kelma ta' Alla, li intom smajtu minghandna, ilqajtuha mhux bħala kelma ta' bniedem iżda bħala kelma ta' Alla, kif tassew hi: dik il-kelma li qiegħda taħdem fikom li emmintu.

## **RESPONSORJU QASIR**

**R/.** Isma' leġni, Mulej, \* Jiena u nsejjaħlek. Isma'.

**V/.** Ikun it-talb tiegħi bħal incens quddiemek. \* Jiena u nsejjaħlek. Glorja. Isma'.

**Ant. tal-kantiku ta' Marija:**

Tfahħar dejjem ruhi l-kobor tiegħek, Alla tiegħi.

Ruhi tfahħar il-kobor tal-Mulej, \*

u l-ispirtu tiegħi jifraħ f'Alla s-Salvatur tiegħi,  
għax hu xeħet għajnejh

fuq iċ-ċokon tal-qaddejja tiegħu. \*

Iva, minn issa 'l quddiem

kull nisel jibda jsejjaħli hienja.

Għax is-Setgħani għamel miegħi hwejjeg kbar; \*

qaddis hu l-isem tiegħu.

Il-ħniena tiegħu tinfirex f'kull żmien \*

fuq dawk li jibzġu minnu.

Hu wera l-qawwa ta' driegħu, \*

xerred lil dawk li huma mkabbra f'qalbhom.

Nizzel is-setgħana minn fuq it-tron tagħhom, \*

u għolla ċ-ċkejknin.

Mela b'kull ġid lil min hu bil-ġuħ, \*

u l-għonja bagħathom 'il barra b'xejn.

Ħa ħsieb Izrael, qaddej tiegħu, \*

għax ftakar fil-ħniena tiegħu

- bħalma wiegħed lil missirijietna - \*

b'riżq Abraham u nisl u għal dejjem.

Glorja.



**Ant. tal-kantiku ta' Marija:**

Tfahħar dejjem ruħi l-kobor tiegħek, Alla tiegħi.

## **PREĊI**

Kristu jhobb il-Knisja tiegħu, u jmantniha u jieħu hsiebha. Infahħruh, u b'fidi kbira nitolbuh:

*Mulej, temm ix-xewqat tal-poplu tiegħek.*

Mulej Ġesù, aghmel li l-bnedmin kollha jagħrfu l-verità tiegħek:

- agħti lil kulhadd is-salvazzjoni.

Ħares lill-Papa u lill-Isqof tagħna:

- għinhom bil-qawwa tiegħek.

Ħu hsieb dawk li qegħdin ifittxu x-xogħol li għalih għandhom il-jedd:

- agħtihom li jgħixu fis-sliem, mingħajr il-biza tal-qgħad u l-faqar.

Kun int, Mulej, il-kenn tal-fqir:

- kun l-għajnuna tiegħu fl-hemm.

Nirrikkmandawlek lil dawk li f'ħajjithom tajthom il-ġieħ tal-ministeru mqaddes:

- tellagħhom fis-sema biex ifahħruk għal dejjem.

## **Missierna**

### **Talba**

O Alla li tista' kollox, illum int tajtna s-saħħa fil-ħidmiet tagħna, qaddejja tiegħek li ma niswew għal xejn; ilqa' dan it-tifhir li qegħdin noffrulek bħala s-sagrificċju tagħna fil-għaxija, biex inroddulek ħajr tal-grazzji kollha li tajtna f'dan il-jum. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

### **Gheluq**

Il-Mulej iberikna, iħarisna minn kull deni, u jwassalna għall-ħajja ta' dejjem.

**Ammen.**

## **TALBA TA' GHELUQ IL-JUM IT-TNEJN**

**V.** O Alla, ejja eħlisni.

**R.** Mulej, fittex għinni.  
Glorja. Kif kien mill-bidu. Hallelujah.

Fi żmien ir-Randan ma jingħadx Hallelujah.  
*Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-  
celebrazzjoni fil-komun jista' jidhol fl-att penitenzjali skond il-formoli wżati fil-  
Quddiesa.*

## **ATT PENITENZJALI**

I. *Issir l-istedina għall-penitenza.*

**Huti, ejjew nagharfu htijietna.**

*Isir ftit tas-skiet. Imbagħad kulhadd flimkien jistqarr:*

Nistqarr 'l Alla li jista' kollox,  
u lilkom, ħuti, li jiena dnibt ħafna bil-ħsieb,  
bil-kliem, bl-egħmil u billi ħallejt dmirijieti:

*iħabbtu fuq sidirhom*

ħtija tiegħi, ħtija tiegħi, bl-ikbar ħtija tiegħi.  
Għalhekk nitlob lill-imqaddsa Marija dejjem Vergni,  
lill-Angli u l-Qaddisin kollha,  
u lilkom, Ħuti, biex titolbu għalija lill-Mulej Alla tagħna.

*Tingħata l-assoluzzjoni:*

Ihenn għalina Alla li jista' kollox,  
jaħfrilna dnubietna, u jwassalna għall-ħajja ta' dejjem.

**R/.** Ammen.

*Jew*

II. *Issir l-istedina għall-penitenza.*

**Huti, ejjew nagharfu htijietna.**

*Isir ftit tas-skiet. Imbagħad jingħad:*

**V.** Henn għalina, Mulej

**R.** Għax dnibna kontra tiegħek.

**V.** Uri lilna, Mulej, it-tjieba tiegħek.

**R.** U s-salvazzjoni tiegħek agħtina.

*Tingħata l-assoluzzjoni:*

Ihenn għalina Alla li jista' kollox,  
jaħfrilna dnubietna, u jwassalna għall-ħajja ta' dejjem.

**R. Ammen.**

Jew

III. *Issir l-istedina għall-penitenza.*

Huti, ejjew nagħharfu htijietna.

*Isir ftit tas-skiet. Imbagħad jingħadu dawn l-invokazzjonijiet, jew oħrajn:*

Int li kont mibgħut biex tfejjaq il-bnedmin ta' qalbhom niedma: Mulej, ħniena.

**R. Mulej, ħniena.**

Int li ġejt biex issejjaħ il-midinbin: Kristu ħniena.

**R. Kristu ħniena.**

Int li qiegħed fil-lemin tal-Missier, biex tidħol għalina: Mulej ħniena.

**R. Mulej, ħniena.**

*Tingħata l-assoluzzjoni:*

Ihenn għalina, Alla, li jista' kollox,  
jahfrilna dnubietna, u jwassalna għall-ħajja ta' dejjem.

**R. Ammen.**

## INNU

Wara dan il-jum li tajtna,  
nitolbuk, ħallieq ta' kollox,  
biex fit-tjieba kbira tiegħek  
tgħasses fuqna u tieqaf magħna.

Fik u bik jistrieħu qlubna,  
jibqgħu jhossu l-kenn ta' mħabbtek,  
sabiex għada minn filgħodu  
jisbħu jgħannu l-glorja tiegħek.

Bierek jiemna b'saħħa tajba,  
żid il-ħegġa ta' ħajjitna,  
u bid-dija tiegħek dawwal  
dlam il-lejl li riesaq fuqna.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu farag tagħna. **Ammen.**

## SALMODIJA

*Barra Ż.GH.:*

**Ant. Int, Alla Sidi, iddum biex tagħdab, u kollok tjieba.**

Ž.GĦ.:

**Ant. Hallelujah, hallelujah, hallelujah.**

### **Salm 85 (86)**

**Talba ta' fqir fil-hemm**

*Imbierek Alla, li jfarragħna fid-dwejjaq kollha tagħna. (2 Kor 1:3.4)*

Agħtini widen, Mulej, u wegibni, \*  
għaliex jiena msejken u fqajjar.  
Harisli ħajti, għax jiena twajjeb, \*  
salva l-qaddej tiegħek, għax fik jittama.

Int Alla tiegħi, henn għalija, Sidi, \*  
għax lilek ngħajjat il-ħin kollu.  
Ferraħ ruħ il-qaddej tiegħek, \*  
għax lejk, Sidi, jien nerfa' ruħi.  
Għax int, Sidi, twajjeb u taħfer, \*  
kollok tjieba għal kull min isejjahlek.

Agħti widen, Mulej, għat-talba tiegħi, \*  
isma' l-lehen ta' l-ilfiq tiegħi.  
F'jum in-niket tiegħi nsejjahlek, \*  
għax inti żgur twegibni.

Ħadd m'hu bhalek fost l-allat, Mulej, \*  
u xejn bħall-għemil tiegħek.  
Il-ġnus kollha, li għamilt, jiġu jinjtehtu quddiemek, \*  
u jsebbħu ismek, Sidi.  
Għax kbir int, u għemejjel ta' l-għageb tagħmel; \*  
int waħdek Alla!

Urini, Mulej, triqatek, †  
biex nimxi fis-sewwa tiegħek; \*  
agħtini qalb waħda, biex ikolli l-biza' ta' ismek.  
B'qalbi kollha niżżik ħajr, Mulej Alla tiegħi, \*  
u nsebbaħ ismek għal dejjem.  
Għax kbira hi t-tjieba tiegħek miegħi, \*  
int ħlistni minn qiegħ l-imwiet.

O Alla, nies kburin qamu għalija, †  
gemgħa nies qawwija jonsbuli ħajti; \*  
huma nies li ma jagħtux kasek.  
Int, Alla Sidi, ħanin u twajjeb, \*  
iddum biex tagħdab, kollok tjieba u fedeltà.  
Ħares lejja u henn għalija, †  
agħti qawwa lill-qaddej tiegħek, \*  
salva l-iben tal-qaddejja tiegħek.  
Urini sinjal ta' tjubitek, †  
ħa jaraw u jithawwdu l-għedewwa tiegħi; \*  
għax int, Mulej, tgħinni u tfarraġni.  
Glorja.

**Barra Z.GĦ.:**

**Ant. Int, Alla Sidi, iddum biex tagħdab, u kollok tjieba.**

**Z.GĦ:**

**Ant. Hallelujah, hallelujah, hallelujah.**

### **LEZZJONI QASIRA 1 Tess 5:9-10**

Alla għazilna biex niksbu s-salvazzjoni permezz ta' Sidna Ġesù Kristu, li miet għalina, sabiex, sew jekk inkunu nishru u sew jekk inkunu rieqda meta jigi, ngħixu ħaġa waħda miegħu.

### **RESPONSORJU QASIR**

**Barra żmien il-Għid:**

**R.** F'idejk, Mulej, \* Jien nerħi ruħi. F'idejk.

**V.** Int teħlisni, Mulej, Alla tas-sewwa, \* Jien nerħi ruħi. Glorja. F'idejk.

**F'Ħadd il-Għid u l-ottava jingħad:**

**Ant.** Dan hu l-jum li għamel il-Mulej; ħa nifirħu u nithennew fih! Hallelujah.

**Fi żmien il-Għid:**

**R.** F'idejk, Mulej, jien nerħi ruħi. Hallelujah, hallelujah. F'idejk.

**V.** Int teħlisni, Mulej, Alla tas-sewwa. \* Hallelujah, hallelujah. Glorja. F'idejk.

**Ant. Salvana, Mulej, u ħarisna bin-nhar u bil-lejl, biex nishru ma' Kristu u**

nistrieħu fis-sliem. (**Ż.Għ.** hallelujah).

## KANTIKU EVANĠELIKU

Lq. 2,29-32

*Kristu dawl tal-ġnus u glorja ta' Israel*

Issa, o Sid, tista' thalli l-qaddej tiegħek \*  
imur fis-sliem, skond kelmtek;  
għaliex għajnejja raw \*  
is-salvazzjoni tiegħek,  
li int Hejjejt \*  
għall-popli kollha:  
dawl biex idawwal il-ġnus, \*  
u glorja tal-poplu tiegħek Israel.

**Glorja.**

**Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (Ż.Għ. hallelujah).**

## Talba

Mulej, agħtina l-mistrieħ għas-saħħa ta' ġisimna, u agħmel li dak li żrajna illum bil-ħidma tagħna jnissel frott li jibqa' għal dejjem. Bi Kristu Sidna. **R. Ammen.**

*Wara t-talba tingħad il-barka:*

Il-Mulej li jista' kollox jagħtina lejl kwiet u tmiem tajjeb.

**R. Ammen.**

*Fl-aħħarnett, mingħajr versett u talba, tingħad waħda mill-antifoni tal-Madonna.*

Omm ħelwa ta' Kristu l-Feddej,  
int bieb illi jagħti għas-sema,  
int kewkba tal-baħar, Marija!  
Ħarisna mill-waqgħa, kun magħna,  
għajnuna tal-poplu l-maħtur,  
li b'għageb nissilt 'il min ħalqek  
fis-siegħa li lqajt it-tislma  
li tak Gabrijel, u bqajt xebba,

kif qabel, hekk wara t-tnissil.  
Henn, Omm, għal uliedek midinba.

*jew*

Is-sliem, o Sultana  
tas-sema, Sidt l-angli;  
int l-għerq u l-bieb safi  
mnejn gie dawl id-dinja.  
O Vergni gloriuża,  
ta' ġmiel u sbuħija,  
is-sliem għalik! Itlob  
lil Kristu għalina.

*jew*

Sliem għalik, Sultana, omm tal-ħniena;  
ħajja, ħlewwa u tama tagħna, sliem għalik.  
Lilek ingħajtu,  
għaliex aħna tturufnati, ulied Eva.  
Lilek nitniehdu, aħna li nibku u nolfqu  
f'dan il-wied ta' dmugh.  
Ejja, mela, avukata tagħna,  
dawwar lejna  
dawk il-għajnejn tiegħek tal-ħniena;  
u wrina, wara dan it-turufnament,  
lil Ġesu', frott imbierek tal-ġuf tiegħek.  
O Hanina, o pija, o ħelwa Vergni Marija.

*jew*

Taħt il-ħarsien tiegħek nistkennu,  
Omm qaddisa ta' Alla:  
la twarrabx minn quddiemek  
it-talb li nagħmlulek fi ħtiġijietna,  
u eħlisna dejjem minn kull tiġrib,  
o Vergni gloriuża u mbierka.